

Allaah Taa'alā Kā Nuh^(a.s) Se Waadā

Taurait : Khilqat 9:1-17

Allaah taa'alā ne Nuh^(a.s) aur unke betoñ ko barkat dī aur kahā, "Bacche paidā karo aur zameen ko apne logoñ se ābaad karo." ⁽¹⁾ Zameen kā har jaanwar, har chiqiyā, zameen par har reñgne waale jaanwar, paanī kī machliyaañ bhī tumse dareñgī aur tum un sab par hukumat karoge. ⁽²⁾ Pahale maine tumko ped paudhe khaane ko die the lekin ab maiñ tumko jaanwar bhī de rahā huñ jinko tum khā sakte ho. Maiñ tumko zameen kī har cheez detā huñ, wo tumhaarī hai, ⁽³⁾ lekin maiñ tum ko hukm detā huñ ki tum wo gosht mat khaanā jismeñ jaan aur ķhun ho. ⁽⁴⁾ Maiñ iñsaan aur jaanwar donoñ se hisaab luñgā jo iñsaan ko qatl karegā ⁽⁵⁾ kyunki 'Maine iñsaan ko apnā numaaiñdā banaayā hai.' Jo koī bhī iñsaan kī jaan legā to use bhī maut kī sazā milegī, ⁽⁶⁾ lekin maine tum se kahā hai ki bacche paidā karo aur zameen ko ābaad karo." ⁽⁷⁾

Tab Allaah taa'alā ne Nuh^(a.s) aur unke betoñ se kahā, ⁽⁸⁾ "Maiñ ab tumse, tumhaare baad kī āne waalī nasloñ se, zameen kī har jaandaar cheeoñ se, saarī chidyoñ se, saare gharelū jaanwaroñ se, jañglī jaanwaroñ aur ⁽⁹⁾ har us jaandaar cheez se waadā kartā huñ jo tumhaare saath kashtī par sawaar theen. ⁽¹⁰⁾ Merā ye tumse waadā hai: Zameen par kabhī bhī baañh se aisī zindagī barbaad naheeñ karuñgā aur nā hī baañh zameen ko aise barbaad karegī." ⁽¹¹⁾ Allaah taa'alā ne kahā, "Maiñ tumko ek nishaanī detā huñ jo tumhaarī āne waalī nasloñ ke aur har ziñdā cheez ke beech hue ahad ko yaad dilaaegī. ⁽¹²⁾ Maiñ baadloñ me ek indradhanush lagā rahā huñ jo mere aur zameen ke beech hue ahad kī nishaanī hogī. ⁽¹³⁾ Jab bhī maiñ zameen ke upar baadloñ ko laauñgā aur us par indradhanush nazar āegā, to ⁽¹⁴⁾ maiñ us ahad ko yaad karuñgā jo mere, tumhaare, aur zameen kī har jaandaar cheez ke beech huā hai. Ye ahad hai, ki 'Baañh kabhī bhī purī zameen kī jaandaar cheeoñ ko tabaah naheeñ karegī.' ⁽¹⁵⁾ Jab baadloñ par indradhanush nazar āegā to maiñ yaad rakhuñgā ke ye ahad hameshā barqaraar rahegā. Maiñ yaad rakhuñgā ki ye ahad mere aur zameen kī har jaandaar cheez ke beech hai." ⁽¹⁶⁾ To Allaah taa'alā ne Nuh^(a.s) se kahā, "Ye indradhanush mere aur har ziñdā cheez ke beech hue ahad kī pakkī nishaanī hai." ⁽¹⁷⁾